

# ಮೋಡಣ್ಣ

ಮೋಡಣ್ಣ ಓ ಮೋಡಣ್ಣ ನೀ  
ಓಡೋದಲ್ಲಿಗೆ ಹೇಳಣ್ಣ  
ಈ ಬದಿ ನೋಡದೆ ಹೋದರೆ  
ಭೂಮಿಯ ಪಾಡನು ಕೇಳುವರಾರಣ್ಣ?

ಬಿಸಿ ಬಿಸಿಯಂತೆ ಸೆಕೆ ಸೆಕೆಯಂತೆ  
ಅಮ್ಮನ ಮೈಯಲ್ಲಾ ಬೆವರು  
ಉರಿ ಉರಿ ಮೋರೆ ಗರ ಗರ ಕಣ್ಣು  
ಅಪ್ಪನ ಧಗೆ ಇನ್ನೂ ಜೋರು!

ನನಗೇನಿಲ್ಲ ಅಮ್ಮನ ಸೆರಗೇ  
ಗಿರಿ ಗಿರಿ ತಿರುಗುವ ಫ್ಯಾನು  
ಬರಿಮೈಯಲ್ಲೆ ಬಿಸಿಲಲಿ ಕುಣಿದು  
ಹಾಯಾಗಿರುವೆನು ನಾನು

ಆದರೂ ಕೇಳೋ ಏ ಮೋಡಣ್ಣ  
ಈ ಪರಿ ಆಟ ಸರಿಯೆ?  
ನರಳುವವರೆದುರು ಕಣ್ಣಾಮುಚ್ಚಾಲೆ  
ಆಡುವುದೇ ನಿನ್ನ ಗುರಿಯೆ?

ಪುಟ್ಟ ಗುಲಾಬಿ ನೆಟ್ಟಿದ್ದೆ  
ನಮ್ಮಗಳದಂಚಿನಲಿ  
ಹೂವಂತಿರಲಿ ಎಲೆಯೂ ಇಲ್ಲ  
ಒಣಗಿದ ದೇಟಿನಲಿ

ಗುಬ್ಬಿಗೆ ಕಾಳನು ಹಾಕಲು ಹೋದರೆ  
ಯಾರೂ ಕಾಣೋಲ್ಲ  
ಖಾಲಿ ಗೂಡಲಿ ಚಿಲಿ ಪಿಲಿ ಮರಿಗಳ  
ಕೂಗೂ ಕೇಳೋಲ್ಲ


ಕೆಂದ ಆಕಳ ಅಂಬಾ ಅಂಬಾ  
ಕೇಳಿಸದೆ ನಿನಗೆ?  
ಮಳೆಯನು ಸುರಿಸಿ ಹಸಿರೆಬ್ಬಿಸುವ  
ಮನಸ್ಸಿಲ್ಲವೋ ಹೇಗೆ?

ಮೋಡಣ್ಣ ಓ ಮೋಡಣ್ಣ ನೀ  
ಬೇಗನೆ ಭೂಮಿಗೆ ಬಾರಣ್ಣ  
ಹನಿ ಹನಿಯಾಗಿ ಬೋರನೆ ಕೂಗಿ  
ಹೊಳೆ ಕೆರೆ ಹಳ್ಳವ ತುಂಬಣ್ಣ  
ಈ ನೆಲದ ತಾಪವನು ಕಳೆಯಣ್ಣ

-ಭಾಗೀರಥಿ ಹೆಗಡೆ, ತಿರಸಿ



# ಕಾಶಿಮಲಯ ದುಃಖ



ಕೇಂವ್ ಕೇಂವ್ ಕೇಂವ್ ಎಂದು  
ಕಾಗೆಮರಿ ಅದೇಕೋ..ಇಂದು  
ತಾಯಿ ಬಳಿಗೆ ಹಾರಿ ಬಂದು  
ನೊಂದು ಅತ್ತಿತು !

ಪುಕ್ಕಕೊಮ್ಮೆ ಕೊಕ್ಕು ತಿಕ್ಕಿ  
ಕೊಕ್ಕಿಗೊಮ್ಮೆ ಪುಕ್ಕ ತಿಕ್ಕಿ  
ಬಿಕ್ಕಿ ಬಿಕ್ಕಿ ದುಃಖ ಹೆಕ್ಕಿ  
ಕಣ್ಣ ತಿಕ್ಕಿತು !

ಅಪ್ಪಿ ರಮಿಸಿ ಮುದ್ದು ಮಾಡಿ  
ತಾಯಿಕಾಗೆ ತುತ್ತ ನೀಡಿ  
ಅಳುತ ಏಕೆ ಬಂದೆ ಓಡಿ  
ಏನು ಕಾರಣ?

ಹೇಳು, ದುಃಖ ಹೋಗಿಸುವೆನು  
ಮದುವೆ ನಿನಗೆ ಮಾಡಿಸುವೆನು  
ಬೆಳ್ಳಿಬೆಟ್ಟ ತೋರಿಸುವೆನು  
ಹೋಗು ಚಾರಣ.!

ಅಮ್ಮ ನಾವು ಕಾಗೆ ಅಂತೆ  
ಮೈಯಿ ಕಪ್ಪುಬಣ್ಣವಂತೆ  
ಕಪ್ಪು ಅದು ಕಳಂಕವಂತೆ  
ಅದಕೆ ದುಃಖವು !

ದನಿಯ ಕೇಳಲಾಗದಂತೆ  
ನಾದ, ಮೋದವಿಲ್ಲವಂತೆ  
ಮಾನವರಿಗಿಷ್ಟವಂತೆ  
ಅದುವೆ ದುಃಖವು !

ಅಯ್ಯೋ ಪೆದ್ದು ಅಳುವ ನಿಲಿಸು  
ಗುಟ್ಟು ಇಹುದು ಲಕ್ಷ್ಮವಿರಿಸು  
ಕಪ್ಪು ಕೊಟ್ಟ ಶಿವಗೆ ನಮಿಸು  
ಅದುವೇ ಯೋಗ್ಯವು !

ಹಾಡುಗಳಿಯ ಬಂಧಿಸುವರು  
ಚೆಂದ ನವಿಲ ಕೊಲ್ಲುವರು  
ನಮ್ಮನಾರೂ ಆಸೆಪಡರು  
ಅದೇ ಭಾಗ್ಯವು !

ಹೌದು ಅಮ್ಮ ನಾವೇ ಸುಖಿಯು  
ನಮ್ಮ ದನಿಯೇ ನಮಗೆ ವರವು  
ಆತ್ತ ಕಣ್ಣನೋರೆಸಿ ಮರಿಯು  
ಕ್ರಾ..ಕ್ರಾ..ಕ್ರಾ..!

ಮುಗಿಲ ತುಂಬ ರೆಕ್ಕೆ ಬಿರಿದು  
ಅಕ್ಕ, ತಂಗಿ, ನಿಂಗಿ ಕರೆದು  
ಬಾಳಿನಾಸೆ ಉಕ್ಕಿ ಹರಿದು  
ಕ್ರಾ..ಕ್ರಾ..ಕ್ರಾ..!

-ವೀರನಗೌಡ ಪಾಟೀಲ, ಸೋಮನಕಟ್ಟಿ